

Annasoltan

Category: Goşgular, Kitapcy
написано kitapcy | 24 января, 2025
Annasoltan ANNASOLTAN

*"Jebir gördüm bu diwardan aňyrda,
Zulum gördüm bu diwardan aňyrda,
Ölüm gördüm bu diwardan aňyrda,
Hapa boldum, men bir suwa düşeyin."*

Annasoltan Kekilowa

Aý, ýok, Annasoltan,
Beýle däl, owlak.
Sen hapa bolmadyň, hapaladylar.
Kim gara don geýip,
Kim ak halat geýip,
Seni on iki ýyllap depelediler.
Ilki dälihana sokup,
Soňra gara ýere dykyp,
Yzyňdan öwdüler, apaladylar.
Gideňden soň näçe ýyllap kärdeşleň
"Nä-de, nä, borka?" diýip, sessiz gezdiler.
Ýaz diýlenni ýazdylar.
Poz diýlenni pozdular.
Wejera ýaryşynda bir-birinden ozdular.
Çap diýilse çapdylar,
Tap diýilse tapdylar,
Dep diýilse depdiler.
Gapy gürrüň uýat ýerin
Öp diýseler öpdüler,
Käte omajy oklap,
Gap diýseler gapdylar.
Ýa-da ýumruk görkezip,
Gap diýseler gapdylar.
Olar şeýle köpdüler.

Ine, birden rugsat berdi hökümet
Seni ýatlamana tutmana adyň.
Beýle-beýle mähirli söz, ýyly söz
Seniň haçan eşiden hem gören zadyň.

Özüňi ýedi gat ýere süsdürip,
Çykardylar adyň ýedi gat arşa.
Uruşdan soň doglan ýatlama ýazýar
Gatnaşyşy hakda nägehan urşa.

Bir gezek görmedikler,
Bir köçede ýörmedikler,
Saňa elin bermedikler,
Seni itler çekelände
Bir arkaňda durmadyklar,
Halas torun gurmadyklar
Bu gün ýaka ýyrtyp, saçlaryn ýolýar.
Nätanyş keşbiňi ýatlajak bolýar.
O-da başardanok, heňe gelenok,
Ýekelik aýdymy hora bolanok.

Hapa boldum diýip kemsinme, owlak,
Seni hapalanlar boldular hapa.
“Eýtjekdik, beýtjekdik” diýşibem bu gün
Çypdyryp otyrlar degirmän ýapa.

Çyn şahyrsyz ili aldamak aňsat,
Şahyryň ruhuny bolmaz-a aldap.
Dirikäň üstünden gülen mähelle
Öleňsoň ýene bir kemsidýär aglap.

Mes eşekler toýnak salýar ýylдыza,
Hudaýy çagyryýar näumyt hassa.
Senem diýýäň: “Men bir suwa düşeyin”
Hapa suwdan çykjakmy sen arassa!

Syýasata girýän barmy azaşyp,
Poha batsaň, boýuň bilen batylýar.
Daşyna tiken sim çekilen ýurtda

Diňe uçup bilýän guşlar atylýar.

Süýrenji bolsaň, hiç kim degenok,
Ýere sygmadyklaň jaýy asmandyr.
Türkmen birine heýkel dikmeli bolsa,
Gurbansoltan däldir, Annasoltandyr!



Şiraly NURMYRADOW. Goşgular